

THE NATIVITY OF THE BLESSED VIRGIN MARY - 08TH SEPTEMBER 2026

ಸಪ್ಟೆಂಬರ್ 8

ಭಾಗೆವಂತ್ ಆಂಕ್ವಾರ್ ಮರಿಯೆಚ್ಯಾ ಜಲ್ಮಾಚಿ ಪರಬ್

ಪಯ್ಲೆಂ ವಾಚಪ್

ಜೀ ಪ್ರಸುತ್ ಜಾಂವ್ಚಿ ಆಸಾ,
ತಿಣೆಂ ತ್ಯಾ ಭುರ್ಗ್ಯಾಕ್ ಜಲ್ಮ್ ದೀಸರ್ ಸರ್ವೆಸ್ಪರ್ ತಾಂಕಾಂ ಸಾಂಡುನ್ ಘಾಲ್ತಲೊ

ಮಿಖಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಮಿಖಾ. 5:2-5a

ಸರ್ವೆಸ್ಪರ್ ಮ್ಹಣ್ತಾ:

“ಪೂಣ್ ತುಂ ಬೆತ್ಲೆಹೆಮ್-ಎಫ್ರಾತಾ,
ಜುದಾಚ್ಯಾ ಕುಳಿಯಾಂ ಮದೆಂ ತುಂ ಭೋವ್ ಲ್ಹಾನ್,
ತರೀ ಇಸ್ರಾಯೆಲಾಚೆರ್ ರಾಜ್ವಟ್ ಚಲೊಂವ್ಚೊ ಆಸಾ ತೊ
ಮ್ಹಾಕಾ ತುಜೆ ಥಾವ್ನ್ ಜಲ್ಮತಲೊ.
ತಾಚೊ ಆರಂಭ್ ನ್ಹಯ್ ಆತಾಂಚೊ,
ಬಗರ್ ಭೋವ್ ಪುರ್ವಿಲ್ಯಾ ಕಾಳಾಂಚೊ.

ದೆಕುನ್ ಪ್ರಸೂತ್ ಜಾಂವ್ಚಿ ಆಸಾ ತಿ ಪ್ರಸೂತ್ ಜಾಯ್ಸರ್
ಸರ್ವೆಸ್ಪರ್ ತಾಂಕಾಂ ಸಾಂಡ್ತಲೊ;

ಉಪ್ರಾಂತ್ ತಾಚೆ ಉರ್ದಲೆ ಭಾವ್
 ಇಸ್ರಾಯೆಲಿತಾಂಶಿಂ ಪರ್ತುನ್ ಯೆತಲೆ.
 ಸರ್ವೆಸ್ಪರಾಚೆ ಪದ್ವೆನ್
 ಆನಿ ಆಪ್ಲ್ಯಾ ದೆವಾಚ್ಯಾ ನಾಂವಾಚ್ಯಾ ಪ್ರತಾಪಾನ್
 ತೊ ಥಿರ್ ರಾವ್ತಲೊ ಆನಿ ಆಪ್ಲ್ಯಾ ಹಿಂದಾಕ್ ಚರಯ್ತಲೊ.
 ತಿಂ ಸುರಕ್ಷಿತ್ ವಸ್ತಿ ಕರ್ತಲಿಂ,
 ಕಿತ್ಯಾಕ್ ತೆದ್ನಾ ಥಾವ್ನ್ ತಾಚೆ ಪದ್ವಿ
 ಪ್ರಥ್ವೆಚ್ಯಾ ಶಿಮಾಂ ಪರ್ಯಾಂತ್ ಪಾವ್ತಲಿ,
 ಆನಿ ತೊಚ್ ಶಾಂತಿ ಜಾತಲೊ.

ಅಸ್ಸೀರಿಯಾಗಾರ್ ಆಮ್ಚ್ಯಾ ದೆಶಾಚೆರ್ ಧಾಡ್ ಘಾಲ್ತಿತ್ ಜಾಲ್ಯಾರ್
 ಆನಿ ಆಮ್ಚೆ ಭುಂಯ್ಚೆರ್ ಪಾಂಯ್ ದವರ್ತಿತ್ ಜಾಲ್ಯಾರ್,
 ಆಮಿ ತಾಂಚೆ ವಿರೋಧ್ ಸಾತ್ ಗೊವ್ಳಾಂಕ್
 ಆನಿ ರಾಯಾಳ್ ವರ್ಗಾಚ್ಯಾ ಆಟ್ ಪುಡಾರ್ಯಾಂಕ್ ಉಟಯ್ತಲ್ಯಾಂವ್.
 ತೆ ತಲ್ವಾರಿನ್ ಅಸ್ಸೀರಿಯಾಚೆರ್ ರಾಜ್ವಟ್ ಚಲಯ್ತಲೆ.”

— ದೆವಾಚೆಂ ಉತರ್ ಹೆಂ.

ಬದ್ಲೆಕ್ ಆನಿಕ್ ಏಕ್ ಪಯ್ಲೆಂ ವಾಚಪ್

ಕೊಣಾಕ್ ವಿಂಚುನ್ ಕಾಡ್ಲೆ ಆದಿಂಚ್ ತೊ ಜಾಣಾ.
 ತಾಂಣಿಂ ಆಪ್ಲ್ಯಾ ಪ್ರತಾಚ್ಯಾ ಸಾರ್ಕಾಚೆ ಜಾಯ್ಜೆಯ್ ಮ್ಹಣ್ ತಾಣೆಂ ನಿರ್ಮಿಲ್ಯಾತ್.

ಸಾಂ. ಪಾವ್ಲುನ್ ರೊಮಾಗಾರಾಂಕ್ ಬರಯ್ಲಲ್ಯಾ ಪತ್ರಾಂತ್ಲೆಂ ವಾಚಪ್

ರೊಮಾ. 8:28-30

ಭಾವಾಂ-ಭಯ್ಣಿಂನೋ,

ಹ್ಯಾ ಶಿವಾಯ್, ಆಪ್ಣಾಚೊ ಮೋಗ್ ಕರ್ತಲ್ಯಾಂಕ್, ಮ್ಹಣ್ಣೆ ಜಾಂಕಾಂ ಆಪ್ಲೆಂ ನಿಶ್ಚಿತ್
 ಕೆಲ್ಲ್ಯಾ ಶೆವಟಾಕ್ ಸರಿ ಜಾವ್ನ್ ಆಪೊವ್ಣೆಂ ದಿಲಾಂ ತಾಂಕಾಂ ಸರ್ವ್ ಸಂಗಿ ದೇವ್ ತಾಂಚ್ಯಾ
 ಬರ್ಯಾಕ್ ಪಡಲೊ ಕರ್ತಾ ಮ್ಹಣ್ ಆಮಿ ಜಾಣಾಂವ್. ಜಾಂಕಾಂ ವಿಂಚುನ್ ಕಾಡ್ಲೆ ಆದಿಂಚ್ ತೊ

ಒಳ್ಳುನ್ ಜಾಣಾ, ತಾಂಕಾಂ ಆಪ್ಲ್ಯಾ ಪುತಾಚ್ಯಾ ಸಾರ್ಕಾಚಿಂ ಜಾಂವ್ಕ್ ತಾಣೆಂ ನಿರ್ಮಿಲಾಂ. ಅಶೆಂ, ಜಾಯ್ತ್ಯಾ ಭಾವ್ ಭಾಂವ್ಡಾಂಚ್ಯಾ ಘರಾಂತ್ ಆಪ್ಲ್ಯಾ ಪುತಾನ್ ಮಾಲ್ಗಡೊ ಪೂತ್ ಜಾಯ್ಜೆಯ್ ಮ್ಹಣ್ ತಾಣೆಂ ಯೆವ್ಜಿಲೆಂ. ಹ್ಯಾ ಪಾಸತ್ ಜಾಂಕಾಂ ತಾಣೆಂ ಅಸಲೇ ಯೆವ್ಜಣೆಕ್ ನಿರ್ಮಿಲಿಂ ತಾಂಕಾಂ ತಾಣೆಂ ಆಪಯ್ಲಿಂ; ಜಾಂಕಾಂ ತಾಣೆಂ ಆಪಯ್ಲಿಂ ತಾಂಕಾಂ ತಾಣೆಂ ನಿತಿವಂತ್ ಕೆಲಿಂ; ಜಾಂಕಾಂ ತಾಣೆಂ ನಿತಿವಂತ್ ಕೆಲಿಂ ತಾಂಕಾಂ ತಾಣೆಂ ಆಪ್ಲೇ ಮಹಿಮೆಂತ್ ಭಾಗಿದಾರಾಂ ಕೆಲಿಂ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 13:5ab, 6cd,

ಶ್ಲೋಕ್: ಸರ್ವೆಸ್ಪರಾ ಥಂಯ್ ಹಾಂವ್ ಉಲ್ಲಾಸ್ತಾಂ.

ಇಸಾ. 61:10

1. ಪುಣ್ ಹಾಂವ್, ಹಾಂವ್ ತುಜ್ಯಾ ದೃಢ್ ಮೊಗಾಚೆರ್ ಪಾತ್ಯೆವ್ನ್ ಆಸಾಂ, ತುಜೆಂ ತಾರಣ್ ಮ್ಹಾಕಾ ಲಾಭ್ಲೆಂ ಮ್ಹಣ್ ಮ್ಹಜೆಂ ಕಾಳಿಜ್ ಉಲ್ಲಾಸ್ತಲೆಂ.
2. ವ್ಹಯ್, ತಾಣೆಂ ಕೆಲ್ಲ್ಯಾ ಉಪ್ಕಾರಾಂಕ್ ಸರ್ವೆಸ್ಪರಾಚಿ ಹಾಂವ್ ಸ್ತುತಿ ಕರ್ತಲೊಂ, ತಾಚ್ಯಾ ಮಾನಾಕ್ ಸೊತ್ರಾಂ-ಸದ್ಗಿತಾಂ ಗಾಯ್ತಲೊಂ.

ಉದ್ಗಾರ್

ಸರ್ವೆಸ್ಪರಾಕ್ ಜೈ, ಜೈ!
ಭಾಗಿ ತುಂ, ಭಾಗೆವಂತ್ ಆಂಕ್ವಾರ್ ಮರಿಯೇ,
ಆನಿ ಸರ್ವ್ ಹೊಗ್ಮಾಪ್ ಫಾವೊ ಜಾಲ್ಲೇ,
ತುಜೇ ಥಾವ್ನ್ ಜಲ್ಮಲಾ ನಿತಿಚೊ ಸುರ್ಯೊ
ಕ್ರಿಸ್ತ್ ಆಮ್ಚೊ ಸೊಮಿ.
ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಮರಿ ಪವಿತ್ರ ಅತ್ಮಾ ವರ್ವಿಂ ಗರ್ಭೆಸ್ತ್ ಜಾಲ್ಯಾ

@ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 1:1-16, 18-23

ಜೆಜು ಕ್ರಿಸ್ತಾಚಿ ವಂಶಾವಳ್ ಹಿ: ತೊ ಪೂತ್ ದಾವಿದಾಚೊ, ತೊ ಪೂತ್ ಆಬ್ರಾಹಾಮಾಚೊ. ಆಬ್ರಾಹಾಮ್ ಇಸಾಕಾಚೊ ಬಾಪುಯ್, ಇಸಾಕ್ ಜಾಕೊಬಾಚೊ ಆನಿ ಜಾಕೊಬ್ ಜುದಾಚೊ ಆನಿ ತಾಚ್ಯಾ ಭಾವಾಂಚೊ ಬಾಪುಯ್. ಜುದಾ ಫೆರೆಸಾಚೊ ಆನಿ ಜೆರಾಚೊ ಬಾಪುಯ್ (ತಾಮಾರ್ ತಾಂಚಿ ಆವಯ್); ಫೆರೆಸ್ ಹೆಸ್ಲೊನಾಚೊ ಆನಿ ಹೆಸ್ಲೊನ್ ಆರಾಮಾಚೊ ಬಾಪುಯ್. ಆರಾಮ್ ಆಮಿನದಾಬಾಚೊ ಆನಿ ಆಮಿನದಾಬ್ ನಾಆಸೊನಾಚೊ ಆನಿ ನಾಆಸೊನ್ ಸಾಲ್ಮೊನಾಚೊ ಬಾಪುಯ್. ಸಾಲ್ಮೊನ್ ಬೊಆಜಾಚೊ ಬಾಪುಯ್, (ರಾಹಾಬ್ ತಾಚಿ ಆವಯ್); ಬೊಆಜ್ ಓವೆದಾಚೊ ಬಾಪುಯ್, (ರೂತ್ ತಾಚಿ ಆವಯ್); ಓವೆದ್ ಯೆಸ್ಸೆಚೊ ಆನಿ ಯೆಸ್ಸೆ ದಾವಿದ್ ರಾಯಾಚೊ ಬಾಪುಯ್.

ದಾವಿದ್ ಸಾಲ್ಮಾಂವ್ಚೊ ಬಾಪುಯ್ (ಉರಿಯಾಚಿ ಬಾಯ್ಲ್ ಸಾಲ್ಮಾಂವ್ಚಿ ಆವಯ್). ಸಾಲ್ಮಾಂವ್ ರೆಹೊಬೊಆಮಾಚೊ, ರೆಹೊಬೊಆಮ್ ಆಬಿಯಾಚೊ, ಆನಿ ಆಬಿಯಾ ಆಸಾಚೊ ಬಾಪುಯ್. ಆಸಾ ಯೊಸಾಫಾತಾಚೊ, ಯೊಸಾಫಾತ್ ಯೊರಾಮಾಚೊ, ಆನಿ ಯೊರಾಮ್ ಓಸಿಯಾಚೊ ಬಾಪುಯ್. ಓಸಿಯಾ ಯೊತಾಮಾಚೊ, ಯೊತಾಮ್ ಆಖಾಜಾಚೊ ಆನಿ ಆಖಾಜ್ ಹಿಜ್‌ಕಿಯಾಚೊ ಬಾಪುಯ್. ಹಿಜ್‌ಕಿಯಾ ಮಾನಾಸ್ಸೆಚೊ, ಮಾನಾಸ್ಸೆ ಆಮೊಸಾಚೊ, ಆನಿ ಆಮೊಸ್ ಯೊಸಿಯಾಚೊ ಬಾಪುಯ್. ಯೊಸಿಯಾ ಯೆಕೊನಿಯಾಚೊ ಆನಿ ತಾಚಾ ಭಾವಾಂಚೊ ಬಾಪುಯ್—ಹಾಂಚ್ಯಾ ಕಾಳಾರ್ ಇಸ್ರಾಯೆಲ್ ಪರ್ಜೆಕ್ ಬಾಬಿಲೊನಾಚ್ಯಾ ಗಾಂವಾಕ್ ಗುಲಾಮ್ ಕರ್ನ್ ವ್ಹೆಲ್ಲಿ.

ಬಾಬಿಲೊನಾಚೆ ಬಂಧಡೇ ಉಪ್ರಾಂತ್; ಯೆಕೊನಿಯಾ ಶಅಲ್ತಿಯೆಲಾಚೊ ಆನಿ ಶಅಲ್ತಿಯೆಲ್ ಯೆರುಬಾಬೆಲಾಚೊ ಬಾಪುಯ್. ಯೆರುಬಾಬೆಲ್ ಆಬಿಯುದಾಚೊ, ಆಬಿಯುದ್ ಎಲಿಯಾಕಿಮಾಚೊ, ಆನಿ ಎಲಿಯಾಕಿಮ್ ಆಜೊರಾಚೊ ಬಾಪುಯ್. ಆಜೊರ್ ಸಾದೊಕಾಚೊ, ಆನಿ ಸಾದೊಕ್ ಆಖಿಮಾಚೊ ಆನಿ ಆಖಿಮ್ ಎಲಿಯುದಾಚೊ ಬಾಪುಯ್. ಎಲಿಯುದ್ ಎಲೆಯಾಜರಾಚೊ, ಎಲೆಯಾಜರ್ ಮಾಥಾನಾಚೊ ಆನಿ ಮಾಥಾನ್ ಜಾಕೊಬಾಚೊ ಬಾಪುಯ್. ಜಾಕೊಬ್ ಜುಜೆಚೊ ಬಾಪುಯ್. ಜುಜೆಚಿ ಪತಿಣ್ ಮರಿ ಆನಿ ಮರಿಯೇ ಥಾವ್ನ್ ಜಲ್ಮಲೊ ಜೆಜು, ಜಾಕಾ ಮ್ಹಣ್ತಾತ್ ಕ್ರಿಸ್ತ್.

ಕ್ರಿಸ್ತಾಚೆಂ ಜನನ್ ಹೇ ಪರಿಂ ಜಾಲೆಂ: ತಾಚೇ ಮಾತೇ ಮರಿಯೆಕ್ ಜುಜೆಲಾಗಿಂ ಕರಾರ್ ಜಾಲ್ಲೆಂ. ಪುಣ್ ತಾಂಚ್ಯಾ ಲಗ್ನಾ ಪಯ್ಲೆಂ ತಿ ಪವಿತ್ರ್ ಅತ್ಮ್ಯಾ ವರ್ವಿಂ ಗರ್ಭೆಸ್ತ್ ಜಾಲಿ. ತಿಚೊ ಪತಿ ಜುಜೆ ನಿತಿವಂತ್ ಮನಿಸ್. ತರ್ಯೊ ಮರಿಯೆಕ್ ಅಪಕೀರ್ತ್ ಹಾಡುಂಕ್ ತಾಕಾ ಖುಶಿ ನಾತ್ಲಿ. ದೆಕುನ್ ತಾಣೆಂ ತಿಕಾ ಗುಪ್ತಿಂ ಸೊಡ್ಚಿ ಮ್ಹಣುನ್ ಚಿಂತ್ಲೆಂ. ಪುಣ್ ತಾಣೆಂ ಅಶಿ ಆಲೋಚನ್ ಕೆಲಿ ತಿತ್ಲಿಚ್, ತಾಕಾ ಸೊಪ್ಲಾಂತ್ ಸರ್ವೆಸ್ಪರಾಚೊ ಎಕ್ ದೂತ್ ದಿಷ್ಟಿ ಪಡ್ಲೊ ಆನಿ ಮ್ಹಣಾಲೊ: “ಜುಜೆ, ದಾವಿದಾಚ್ಯಾ ಪುತಾ, ಮರಿಯೆಕ್ ತುಜಿ ಪತಿಣ್ ಮ್ಹಣ್ ತುಜ್ಯಾ ಘರಾ ಹಾಡುಂಕ್ ಭಿಯೆನಾಕಾ, ಕಿತ್ಯಾಕ್ ತಿಚೆ ಥಂಯ್ ಗರ್ಭಾಸಂಭವ್ ಪವಿತ್ರ್ ಅತ್ಮ್ಯಾ ವರ್ವಿಂ ಜಾಲಾ. ತಿ ಏಕ್ ಪುತಾಕ್ ಪ್ರಸುತ್ ಜಾತಲಿ; ತುವೆಂ ತಾಕಾ ಜೆಜು ಮ್ಹಣ್ ನಾಂವ್ ದವರುಂಕ್ ಜಾಯ್; ಕಿತ್ಯಾಕ್ ತೊ ಆಪ್ಲೆ ಪರ್ಜೆಕ್ ತಿಚ್ಯಾ ಪಾತ್ಕಾಂತ್ಲಿ ಸೊಡಯ್ತಲೊ.”

ಹೆಂ ಸಗ್ಳೆಂ ಘಡ್ಲೆಂ ಪೂರ್ಣ್ ಜಾಂವ್ಚ್ಯಾಕ್ ಪ್ರವಾದ್ಯಾ ಮಾರಿಫತ್ ಸರ್ವೆಸ್ಪರಾನ್ ಮ್ಹಳ್ಳೆಂ ತೆಂ:

“ಏಕ್ ಆಂಕ್ವಾರ್ ಚಲಿ ಗರ್ಭೆಸ್ತ್ ಜಾತಲಿ ಆನಿ ಏಕ್ ಪುತಾಕ್ ಪ್ರಸುತ್ ಜಾತಲಿ
ಆನಿ ತಾಕಾ ‘ಇಮ್ಮಾನುವೆಲ್’ ಮ್ಹಣುನ್ ಆಪಯ್ತಲೆ.”

‘ಇಮ್ಮಾನುವೆಲ್’ ಮ್ಹಳ್ಳಾರ್, ‘ದೇವ್ ಆಮ್ಚೆ ಸಾಂಗಾತಾ’ ಮ್ಹಣ್ ಅರ್ಥ್.

— ದೆವಾಚೆಂ ಉತರ್ ಹೆಂ.

ವಾ ಮಟ್ವೆಂ ವಾಚಪ್

ಮರಿ ಪವಿತ್ರ್ ಅತ್ಮ್ಯಾ ವರ್ವಿಂ ಗರ್ಭೆಸ್ತ್ ಜಾಲ್ಯಾ

Ⓔ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 1:18-23

ಕ್ರಿಸ್ತಾಚೆಂ ಜನನ್ ಹೇ ಪರಿಂ ಜಾಲೆಂ: ತಾಚೇ ಮಾತೇ ಮರಿಯೆಕ್ ಜುಜೆ ಲಾಗಿಂ ಕರಾರ್ ಜಾಲ್ಲೆಂ. ಪುಣ್ ತಾಂಚ್ಯಾ ಲಗ್ನಾ ಪಯ್ಲೆಂ ತಿ ಪವಿತ್ರ್ ಅತ್ಮ್ಯಾ ವರ್ವಿಂ ಗರ್ಭೆಸ್ತ್ ಜಾಲಿ. ತಿಚೊ ಪತಿ ಜುಜೆ ನಿತಿವಂತ್ ಮನಿಸ್. ತರ್ಯೊ ಮರಿಯೆಕ್ ಅಪಕೀರ್ತ್ ಹಾಡುಂಕ್ ತಾಕಾ ಖುಶಿ ನಾತ್ಲಿ. ದೆಕುನ್ ತಾಣೆಂ ತಿಕಾ ಗುಪ್ತಿಂ ಸೊಡ್ಚಿ ಮ್ಹಣುನ್ ಚಿಂತ್ಲೆಂ. ಪುಣ್ ತಾಣೆಂ ಅಶಿ ಆಲೋಚನ್ ಕೆಲಿ ತಿತ್ಲಿಚ್, ತಾಕಾ ಸೊಪ್ಲಾಂತ್ ಸರ್ವೆಸ್ಪರಾಚೊ ಎಕ್ ದೂತ್ ದಿಷ್ಟಿ ಪಡ್ಲೊ ಆನಿ

ಮ್ಹಣಾಲೊ: “ಜುಜೆ, ದಾವಿದಾಚ್ಯಾ ಪುತಾ, ಮರಿಯೆಕ್ ತುಜಿ ಪತಿಣ್ ಮ್ಹಣ್ ತುಜ್ಯಾ ಘರಾ ಹಾಡುಂಕ್ ಭಿಯೆನಾಕಾ, ಕಿತ್ಯಾಕ್ ತಿಚೆ ಥಂಯ್ ಗರ್ಭಾಸಂಭವ್ ಪವಿತ್ರ್ ಅತ್ಮ್ಯಾ ವರ್ವಿಂ ಜಾಲಾ. ತಿ ಏಕ್ ಪುತಾಕ್ ಪ್ರಸುತ್ ಜಾತಲಿ; ತುವೆಂ ತಾಕಾ ಜೆಜು ಮ್ಹಣ್ ನಾಂವ್ ದವರುಂಕ್ ಜಾಯ್; ಕಿತ್ಯಾಕ್ ತೊ ಆಪ್ಲೆ ಪರ್ಜೆಕ್ ತಿಚ್ಯಾ ಪಾತ್ಕಾಂತ್ಲಿ ಸೊಡಯ್ತಲೊ.”

ಹೆಂ ಸಗ್ಳೆಂ ಘಡ್ಲೆಂ ಪೂರ್ಣ್ ಜಾವ್ಚ್ಯಾಕ್ ಪ್ರವಾದ್ಯಾ ಮಾರಿಫತ್ ಸರ್ವೆಸ್ಪರಾನ್ ಮ್ಹಳ್ಳೆಂ ತೆಂ:

“ಏಕ್ ಆಂಕ್ವಾರ್ ಚಲಿ ಗರ್ಭೆಸ್ತ್ ಜಾತಲಿ ಆನಿ ಏಕ್ ಪುತಾಕ್ ಪ್ರಸುತ್ ಜಾತಲಿ

ಆನಿ ತಾಕಾ ‘ಇಮ್ಮಾನುವೆಲ್’ ಮ್ಹಣುನ್ ಆಪಯ್ತಲೆ.”

‘ಇಮ್ಮಾನುವೆಲ್’ ಮ್ಹಳ್ಳಾರ್, ‘ದೇವ್ ಆಮ್ಚೆ ಸಾಂಗಾತಾ’ ಮ್ಹಣ್ ಅರ್ಥ್.

— ದೆವಾಚೆಂ ಉತರ್ ಹೆಂ.

ಪ್ರಸ್ತಾವನಾ:

ಮೊಗಾಚ್ಯಾಂನೊ, ಎಕ್ವಟಿತ್ ಫಿರ್ಗಜ್ ಕುಟಮ್ ಜಾವ್ನ್ ಆಮ್ಚ್ಯಾ ಸರ್ಗಿಂ ಆವಯ್ಚೊ ಜಲ್ಮಾ ದೀಸ್ ಸಂಭ್ರಮುಂಕ್, ದೆವಾನ್ ಆಪ್ಲೆಂ ಬೆಸಾಂವ್ ಫಾಲುನ್ ಆಮ್ಚ್ಯಾ ಭುಂಯ್ತ್ ಪಿಕ್ಲಲಿಂ ಪ್ರಥಮ್ ಫಳಾಂ ಘೆವ್ನ್, ದೆವಾಕ್ ಅರ್ಗಾಂ ಧಿನ್ವಾಸ್ತಿ ಭೆಟೊಂವ್ಕ್ ಆಮಿ ಹ್ಯಾ ದೇವ್ ತೆಂಪ್ಲಾಂತ್ ಸಾಂಗಾತಾ ಜಮ್ಲ್ಯಾಂವ್. ಆಯ್ಕಿ ದೇವ್‌ಸ್ತುತಿ ಮರಿ ನಿತಳ್ ಆನಿ ಭಾಗೆವಂತ್ ಜಿಣ್ಯೆಕ್ ಆದರ್ಶ್ ಮ್ಹಳ್ಳೊ ಸಂದೇಶ್ ದಿತಾ. ಆಮ್ಕಾಂ ರಚ್ಲೊ ದೇವ್ ನಿತಳ್, ಪವಿತ್ರ್ ಆನಿ ಭಾಗೆವಂತ್. ಆಮ್ಕಾಂ ತಾಣೆಂ ತಾಚ್ಯಾ ಸಾಕ್ಯಾ ಆನಿ ಸುರುಪಾಯೆನ್ ರಚ್ಲಾಂ ಮಾತ್ರ್ ನ್ಹಯ್, ತಾಚ್ಯಾ ಎಕ್ಲ್ಯಾಚ್ ಪುತಾಕ್ ಹ್ಯಾ ಸಂಸಾರಿ ಧಾಡ್ತಾನಾ ಎಕ್ಲೆ ಆಂಕ್ವಾರ್, ನಿತಳ್ ಆನಿ ಭಾಗೆವಂತ್ ಸ್ತ್ರಿಯೆ ಮುಕಾಂತ್ ಮನ್ಶಾ ರೂಪ್ ದಿವ್ನ್ ಧಾಡ್ಲಾ. ತ್ಯೆ ಸ್ತ್ರಿಯೆಚೊ, ಮರಿಯೆಚೊ ಜಲ್ಮಾ ಸಂಭ್ರಮ್ ಕರುಂಕ್ ಆಮಿ ಹಾಂಗಾ ಆಸಾಂವ್. ಆಜ್ ತಿಚೆಂ ಜಿವಿತ್ ನಿಯಾಳ್ಕಾಂ ಆನಿ ತಿಚ್ಯೆ ವಾಟೆನ್ ಚಮ್ಕುಂಕ್ ಆನಿ ಸೊಮ್ಯಾ ಥಂಯ್ ಎಕ್ವಟಿತ್ ಜಾಂವ್ಕ್ ಗರ್ಜ್ ಆಸ್ಚಿ ಕುರ್ಪಾ ಹ್ಯಾ ಬಲಿದಾನಾ ವೆಳಾರ್ ಮಾಗೊನ್ ಘೆವ್ಚಾಂ.

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್: ಆಮ್ಚೊ ಮೊಗಾಳ್ ಬಾಪ್ ಆಪ್ಲ್ಯಾ ಭುರ್ಗ್ಯಾಂನಿ, ಭಾವಾರ್ಥಾನ್ ಮಾಗ್ಲೆಂ ಸದಾಂಚ್ ದಿತಾ. ಆಮ್ಚ್ಯಾ ಸರ್ಗಿಂ ಆವಯ್ಚೊ ಜಲ್ಮಾ ದೀಸ್ ಆಚರಣ್ ಕರುನ್ ತಿಕಾ ಮಾನ್ ಕರ್ತಾನಾ, ತಿಚೆ ಪರಿಂ ನಿತಳ್ ಆನಿ ಭಾಗೆವಂತ್ ಜಿಣಿ ಜಿಯೆಂವ್ಕ್ ಜಾಯ್ ಆಸ್ಚಿ ಕುರ್ಪಾ ಮಾಗೊನ್ ಆಮ್ಚಿಂ ಮಾಗ್ಲಿಂ ದೆವಾಕ್ ಭೆಟೊವ್ಚಾಂ.

1. ಸರ್ಗಿಂಚ್ಯಾ ಮೊಗಾಳಾ ಬಾಪಾ, ಆಮ್ಚ್ಯಾ ಪಾಪಾಸಾಯ್ವಾಕ್, ಗೊವ್ಳಿಬಾಪಾಂಕ್, ಯಾಜಕಾಂಕ್, ಧಾಮಿಕಾಂಕ್ ನಿತಳ್ ಆನಿ ಭಾಗೆವಂತ್ ಜಿಣಿ ಜಿಯೆಂವ್ಕ್ ಕುಮಕ್ ಕರ್. ತಾಂಚ್ಯೆ ಆದರ್ಶ್ ಜಿಣ್ಯೆ ದ್ವಾರಿಂ ಪವಿತ್ರ್‌ಸಭೆಂತ್ ಭಾಗೆವಂತ್ಪಣ್ ವಾಡೊಂದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಲೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಂತ್ಲ್ಯಾ ಸರ್ವ್ ಮಖೆಲ್ಯಾಂಕ್ ಆನಿ ಅಧಿಕಾರ್ಯಾಂಕ್ ತುಜೆಂ ಆಶಿರ್ವಾದ್ ದಿವ್ನ್, ಪ್ರಾಮಾಣಿಕ್‌ಪಣಿಂ ನಿತಳ್ ನಿರ್ಮಳ್ ಆಡ್ಕೆಂ ಚಲೊಂವ್ಕ್ ಪ್ರೇರಿತ್ ಕರ್ ಮ್ಹಣ್ ಮಾಗ್ತಾಂವ್.

3. ಆಮ್ಚಿಂ ಕುಟ್ಮಾಂ ಭಾಗೆವಂತ್ ಕರ್. ಕುಟ್ಮಾಂನಿ ತುಜಿ ಭಿರಾಂತ್ ಆನಿ ಮೋಗ್ ರಾಜ್ ಕರುಂ. ನಿತಳ್ ಆನಿ ಭಾಗೆವಂತ್ ಜಿಣಿಯೆನ್, ತುಜೊ ಮೋಗ್ ಕರುಂಕ್, ತುಕಾ ಧಿನ್ವಾಸುಂಕ್ ಆನಿ ತುಜಿ ಸೆವಾ ಕರುಂಕ್ ಉದಾರ್ ಮನ್ ಫಾವೊ ಕರ್. ಮರಣ್ ಪಾವ್ಲಲ್ಯಾ ಆಮ್ಚ್ಯಾ ಕುಟ್ಮಾ ಸಾಂದ್ಯಾಂಕ್ ಸಾಸಣ್ ವಿಶೆವ್ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

4. ಆಮ್ಚ್ಯಾ ಭುರ್ಗ್ಯಾಂಚೆರ್, ಯುವಜಣಾಂಚೆರ್, ಪ್ರತ್ಯೇಕ್ ಜಾವ್ನ್ ಚಲಿ ಭುರ್ಗ್ಯಾಂಚೆರ್ ತುಜಿಂ ಬೆಸಾಂವಾಂ ದೆಂವುಂ. ತಾಂಕಾಂ ಮರಿಯೆಚ್ಯಾ ಶೆಗುಣಾಂನಿ ತುಂ ನೆಟಯ್. ಮರಿಯೆ ಪರಿಂ ನಿತಳ್ ಆನಿ ಭಾಗೆವಂತ್ ಜಿಣಿ ಜಿಯೆಂವ್ಕ್, ಜೆಜು ಪರಿಂ ಆಪ್ಲ್ಯಾ ವ್ಹಡಿಲಾಂಕ್ ವಿಧೇಯ್ ಜಾಂವ್ಕ್, ತುಜೆಂ ಪ್ರೇರಣ್ ದಿ. ಆಮ್ಚ್ಯಾ ಕುಟ್ಮಾ ಭಾಯ್ರ್ ಆಸ್ಚ್ಯಾ ಸಾಂದ್ಯಾಂಕ್ ತುಜೆಂ ಬೆಸಾಂವ್ ಆನಿ ಬರಿ ಭಲಾಯ್ಕಿ ಫಾವೊ ಕರ್ ಮ್ಹಣ್ ಮಾಗ್ತಾಂವ್.

5. ಆಮ್ಚ್ಯಾ ರಯ್ತಾಂಚ್ಯೆ ಕೃಷೆಕ್, ಜಾಯ್ ಪುರೊ ಪಾವ್ನ್ ಆನಿ ಬರೊ ಹವೊ ಫಾವೊ ಕರ್. ತಾಂಚ್ಯೆ ವಾಂವ್ಪಿಕ್ ತುಂ ಯಥೇಷ್ಟ್ ಪ್ರತಿಫಳ್ ದಿ. ತುಂವೆಂ ಆಮ್ಕಾಂ ದಿಲ್ಲ್ಯೆ ಹೈ ಸೊಬಿತ್ ಪ್ರದ್ವೆಚೆಂ ಪಾಲನ್‌ಪೋಷಣ್ ಆನಿ ರಕ್ಷಣ್ ಕರುಂಕ್ ಆಮ್ಕಾಂ ಶಿಕಯ್ ಮ್ಹಣ್ ಮಾಗ್ತಾಂವ್.

6. ಆಯ್ಕೊ ಸಂಭ್ರಮ್ ಗದ್ದಳಾಯೆನ್ ಆಚರ್ಸುಂಕ್ ವಾವುರ್ಲಲ್ಯಾ, ಸೆವಾ ದಿಲ್ಲ್ಯಾ, ದಾನ್ ದಿಲ್ಲ್ಯಾ ಸರ್ವಾಂಕ್ ತುಜ್ಯಾ ಧಾರಾಳ್ ಬೆಸಾಂವಾಂನಿ ಭರ್. ಆಮ್ಚಿಂ ಸರ್ವ್ ಯೋಜನಾಂ ಆನಿ ಕಾರ್ಯಿಂ ಯಶಸ್ವಿ ಕರ್. ಫಿರ್ಗಜೆಚ್ಯೆ ಅಭಿವೃದ್ಧಿ ಖಾತಿರ್ ವಾವುರ್ಚ್ಯಾ ಸರ್ವಾಂಕ್ ತುಜ್ಯಾ ವಿಂಚ್ಣಾರ್ ದೆಣ್ಯಾಂನಿ ನೆಟಯ್ ಮ್ಹಣ್ ಮಾಗ್ತಾಂವ್.

ಯಾಜಕ್: ದಯಾಳ್ ಮೊಗಾಳ್ ಬಾಪಾ, ತುಜ್ಯಾ ಭುರ್ಗ್ಯಾಂನಿ, ತುಜ್ಯಾ ಪಾಂಯಾಂಥಳಿಂ ದವರ್ಲಲಿ ಆನಿ ಉಚಾರುಂಕ್ ನಾಸ್ಲಲಿಂ ಸರ್ವ್ ಮಾಗ್ಲಿಂ ತುಕಾ ಭೆಟಯ್ತಾಂವ್. ತಿಂ ಸಗ್ಳಿಂ ತುಂ ಸ್ವೀಕಾರ್ ಕರುನ್, ಮರಿಯೆ ಪರಿಂ ನಿತಳ್ ಆನಿ ಭಾಗೆವಂತ್ ಜಿಣಿ ಜಿಯೆಂವ್ಕ್ ಕುಮಕ್ ಜಾಂವ್ಚೆಂ ಸಗ್ಳೆಂ ತುಂ ಆಮ್ಕಾಂ ದಯಾ ಕರ್. ಹೆಂ ಆಮಿ ಮಾಗ್ತಾಂವ್ ತುಜ್ಯಾ ಪುತಾ ಜೆಜು ಮಾರಿಫಾತ್. ಆಮೆನ್.